

दक्षिण भारत पथारने की जोरदार अर्ज

समय आने पर अर्ज पर लूंगा निर्णय – आचार्य महाश्रमण

मेरा पहला लक्ष्य गुरु वियोग के बाद धर्मसंघ से मिलना

सरदारशहर 5 अक्टूबर, 2010

दक्षिण भारत के बैंगलोर हैदराबाद से बड़ी संज्या में पहुंचे श्रद्धालुओं ने आचार्य महाश्रमण से दक्षिण पथारने की जोरदार अर्ज की। दक्षिण पथारों गुरुदेव के गगनभेदी जयघोष लगाते जुलूस के साथ तेरापंथ भवन पहुंचे बैंगलोर के दक्षिण में व्यापक कार्य होने और अनेक दीक्षार्थियों के तैयार होने की संभावना की दलील प्रस्तुत की। उन्होंने दक्षिण में आचार्यों के पदार्पण को लंबा समय बीत जाने की बात भी कही।

दक्षिण की अर्ज के उत्तर में आचार्य महाश्रमण ने कहा कि दक्षिण के लोगों में सेवा की भावना है। उस भूमि पर दस आचार्यों में सिर्फ आचार्य तुलसी ही पथारे हैं। वहां जाने की अर्ज हो रही है। दक्षिण सुन्दर प्रदेश है। वहां यात्रा करने से श्रावक समाज को संभालना और व्यापक कार्य, संपर्क हो सकते हैं, पर अभी मेरा पहला लक्ष्य गुरु वियोग के बाद धर्मसंघ से मिलना है। सबने आचार्य श्री महाप्रज्ञ के महाप्रयाण को सहा है। उनको संभालना मेरा दायित्व है, राजलदेसर में आयोजित मर्यादा महोत्सव पर सबसे मिलने के बाद ही अगली यात्राओं के बारे में चिंतन करूंगा। उन्होंने कहा कि दक्षिण के लोगों ने बहुत बार अर्ज प्रस्तुत की है। इनकी अर्ज मेरे हृदय में स्थित है, समय आने पर इस पर चिंतन करूंगा।

चैनई तेरापंथ महिला मण्डल के भावपूर्ण गीत से प्रारंभ हुए अर्ज के कार्यक्रम में अखिल भारतीय तेरापंथ युवक परिषद् के पूर्व राष्ट्रीय अध्यक्ष दीपचन्द नाहर, नौरतनमल सेठिया, करणीदान जैन, चैनई सभा के अध्यक्ष प्रदीप सेठिया ने तथ्यात्मक आंकड़े एवं जोशीले अन्दाज में दक्षिण पथारने की अर्ज की। बैंगलोर युवकों द्वारा गीत की प्रस्तुति दी गई। इस मौके पर अजमेर से भी एक संघ अर्ज लेकर उपस्थित हुआ। इस अर्ज पर आचार्य महाश्रमण ने 2011 केलवा जाते समय अजमेर पथारने की स्वीकृति प्रदान की। संचालन करणीदान जैन ने किया।

निःशुल्क दन्त चिकित्सा शिविर सञ्चालन

तेरापंथ भवन में आचार्य महाश्रमण के चातुर्मासिक प्रवास के अवसर पर स्व. धर्मचन्द किरणदेवी बरड़िया की स्मृति में सरदारशहर नागरिक परिषद् दिल्ली एवं तेरापंथ युवक परिषद् सरदारशहर द्वारा आयोजित निःशुल्क दन्त चिकित्सा शिविर सञ्चालन हुआ। इस शिविर में डॉ. समीर बरड़िया, डॉ. सुनील माथुर जयपुर, डॉ. प्रसन्न गोतानी दिल्ली, डॉ. रिजवान खान सरदारशहर, डॉ. वन्दना माथुर जयपुर, डॉ. अमीता गोतानी दिल्ली, डॉ. निरंजन अग्रवाल सरदारशहर ने 452 लोगों की चिकित्सा की। इस शिविर में निःशुल्क दवाइयां भी वितरित की गईं। शिविर को सफल बनाने में तेरापंथ युवक परिषद् एवं तेरापंथ किशोर मण्डल के सदस्यों का श्रम नियोजित हुआ।

श्रमण महावीर प्रतियोगिता 12 को

आचार्य महाश्रमण के सानिध्य में तेरापंथ युवक परिषद् द्वारा श्रमण महावीर प्रतियोगिता का आयोजन 12 अक्टूबर की रात्रि 7.00 बजे किया जायेगा। उक्त जानकारी देते हुए परिषद् के अध्यक्ष गौतम बाफना ने बताया कि आचार्य महाप्रज्ञ द्वारा लिखित श्रमण महावीर पुस्तक आधारित इस प्रतियोगिता की प्रवेश परीक्षा 10 अक्टूबर को रात्रि में आयोजित होगी।